

## تعلیم نسواں اور ارشاداتِ نبویہ

اسلام اور مسلمانوں کا خواتین کی تعلیم و تربیت کے بارے میں کیا موقف ہے، اور اسلام میں خواتین کی تعلیم کی کتنی ترغیب موجود ہے، خواتین کی تعلیم کی نوعیت کیا ہونی چاہیے؟ اس بارے میں بہت سے سوالات لوگوں کے ذہنوں میں پائے جاتے ہیں۔ اسلام کو عورتوں کی تعلیم کا مخالف بتایا جاتا اور میڈیا میں مسلم خواتین کو تعلیم کا مطالبہ کرتے دکھایا جاتا ہے۔ کچھ عرصہ قبل ملالہ یوسف زئی کو مسلم خواتین میں تعلیم کا سفیر بنا کر پیش کیا گیا اور بعض لوگوں کو خواتین کی تعلیم کا مخالف بنا کر بھی پیش کیا جاتا ہے جیسا کہ سوات و وزیرستان میں طالبات سکولوں کی تباہی کے بعد یہ عام تاثر اُبھرا گیا کہ طالبان، خواتین کی تعلیم کے خلاف ہیں۔ خواتین کی تعلیم کے بارے اسلامی ہدایات کیا ہیں، اس ضمن میں مسلمانوں کی روایات کیا ہیں اور ہمارا دین ہم سے اس بارے میں کیا تقاضا کرتا ہے؟ اس موضوع پر احادیثِ نبویہ سے رہنمائی ذیل میں پیش کی جا رہی ہے:

تعلیم ہر مرد و زن کا نہ صرف حق ہے بلکہ بطورِ مسلمان ہم پر فرض اور ہمارا طرہ امتیاز ہے، اور اس باب میں اصولی طور پر مرد و زن دونوں کے مابین کوئی فرق نہیں ہے، بعض لوگوں کی علاقائی روایات، کلچر یا خاندانی وجوہات کی بنا پر اس بنیادی حق میں کمی بیشی ہوتی رہی ہے، لیکن جہاں تک اسلام کی ہدایت اور خیر القرون سے ہمیں معلوم ہوتا ہے تو مسلم خواتین پر تعلیم کے لازمی ہونے میں کوئی دوسری رائے نہیں رکھی جاسکتی۔ تفصیل ذیل میں ملاحظہ کریں:

### خواتین کو اسلامی تعلیم دینا

اس موضوع پر کتبِ احادیث سے ہمیں درج ذیل رہنمائی ملتی ہے:

① نبی کریم ﷺ نے خواتین کی تعلیم کے لئے ایک دن متعین کیا ہوا تھا جیسا کہ سیدنا ابو سعید خدری

سے مروی ہے کہ

جَاءَتْ امْرَأَةً إِلَى رَسُولِ اللَّهِ ﷺ فَقَالَتْ يَا رَسُولَ اللَّهِ ذَهَبَ الرَّجَالُ بِحَدِيثِكَ فَاجْعَلْ لَنَا مِنْ نَفْسِكَ يَوْمًا نَأْتِيكَ فِيهِ تَعَلَّمْنَا مِمَّا عَلَّمَكَ اللَّهُ فَقَالَ اجْتَمِعْنَ فِي يَوْمٍ كَذَا وَكَذَا فِي مَكَانٍ كَذَا وَكَذَا فَاجْتَمِعْنَ فَأَتَاهُنَّ رَسُولُ اللَّهِ ﷺ فَعَلَّمَهُنَّ مِمَّا عَلَّمَهُ اللَّهُ ثُمَّ قَالَ: «مَا مِنْكُنَّ امْرَأَةٌ تَقْدَمُ بَيْنَ يَدَيْهَا مِنْ وَلَدِهَا ثَلَاثَةَ إِلَّا كَانَ لَهَا حِجَابًا مِنَ النَّارِ» فَقَالَتْ امْرَأَةٌ مِنْهُنَّ يَا رَسُولَ اللَّهِ! أَوْ اثْنَيْنِ؟ قَالَ فَأَعَادَتْهَا مَرَّتَيْنِ ثُمَّ قَالَ: «وَاثْنَيْنِ وَاثْنَيْنِ وَاثْنَيْنِ»

”ایک عورت نبی کریم ﷺ کے پاس حاضر ہوئی اور کہنے لگی: یا رسول اللہ! مرد حضرات آپ سے فرامین سیکھنے میں سبقت لے گئے، ایک دن ہمارے لئے بھی متعین فرمائیے جس میں ہم آپ سے وہ سیکھیں جو اللہ تعالیٰ نے آپ کو سکھایا ہے تو آپ نے کہا: تم فلاں فلاں دن، فلاں فلاں مقام پر جمع ہو جایا کرو۔ عورتیں وہاں جمع ہو گئیں تو آپ ﷺ ان کے پاس آئے اور انہیں اللہ سے سیکھی باتیں سکھائیں۔ فرمایا: کسی عورت کے اگر تین بچے فوت ہو جائیں تو وہ اس کے لئے جہنم کی آگ سے رکاوٹ بن جاتے ہیں۔ ایک عورت بولی: اگر دو بچے فوت ہو جائیں تب؟ تو آپ نے فرمایا: دو بھی، اس نے یہ بات دو بار دہرائی تو آپ نے تین بار دو، دو، دو کہا۔“

صحیح بخاری کی احادیث میں ہی آتا ہے کہ آپ ﷺ عید الفطر اور عید الاضحیٰ کے موقع پر بھی خواتین کو علیحدہ تعلیم دیا کرتے۔ ایک بار آپ خواتین کے ہاں تھے کہ عورتوں نے شور ڈالا ہوا تھا۔ اچانک سیدنا عمرؓ پہنچ گئے تو عورتیں چپ ہو گئیں۔ عمر نے انہیں ڈانٹا کہ تم نبی کریم ﷺ سے نہیں گھبراتیں اور مجھ سے ڈرتی ہو تو انہوں نے جواب دیا کہ

قلن: نعم، أنت أفظ وأغلظ من رسول الله ﷺ

”ہاں بالکل، آپ اللہ کے رسول سے زیادہ سخت اور شدید ہیں۔“

اسی طرح نبی کریم ﷺ خواتین کو مختلف مواقع پر تعلیم دیا کرتے، جیسا کہ سنن اربعہ میں اس پر

بہت سی احادیث موجود ہیں۔

۱ صحیح بخاری: ۱۰۱، باب هل يجعل للنساء يوم على حدة في العلم

۲ ایضاً: ۳۰۵۱

۲۷ خواتین کے لیے نبی ﷺ کی تعلیم کا اہتمام سیدنا عبد اللہ بن عباس رضی اللہ عنہما نے بیان کیا ہے:

«أَنَّ رَسُولَ اللَّهِ ﷺ «خَرَجَ وَمَعَهُ بِلَالٌ، فَظَنَّ أَنَّهُ لَمْ يَسْمَعْ فَوَعظَهُنَّ وَأَمَرَهُنَّ بِالصَّدَقَةِ، فَجَعَلَتِ الْمَرْأَةُ تَلْقِي الْقُرْطُ وَالْحَاتِمَ، وَبِلَالٌ يَأْخُذُ فِي طَرْفِ ثَوْبِهِ»<sup>۱</sup> ” ایک بار نبی کریم ﷺ خطبہ دے کر نکلے اور آپ کو گمان ہوا کہ خواتین تک آواز نہیں پہنچی تو آپ نے انہیں بھی وعظ و نصیحت فرمائی اور انہیں صدقہ کا حکم دیا۔ خواتین پر اس کا اثر یہ ہوا کہ کسی نے اپنے بالی اتار دی، اور کسی نے انگوٹھی دے دی۔ سیدنا بلال رضی اللہ عنہ انہیں اپنی چادر کے پلو میں اکٹھا کرنے لگے۔“

۲۸ خواتین کی دینی تعلیم میں نبی کریم ﷺ اس قدر توجہ دیا کرتے کہ آپ نے خطبہ عید کے روز، حیض والی خواتین کو بھی تلقین کی کہ نماز عید میں شریک تو نہ ہوں لیکن خطبہ عید ضرور سنیں اور دعائیں شریک ہوں، جیسا کہ سیدہ حفصہؓ سے مروی ہے:

«يُخْرِجُ الْعَوَاتِقُ وَذَوَاتُ الْخُدُورِ، أَوِ الْعَوَاتِقُ ذَوَاتُ الْخُدُورِ، وَالْحَيْضُ، وَلَيْسَ شَهْدَنَ الْحَيْضِ، وَدَعْوَةَ الْمُؤْمِنِينَ، وَيَعْتَزِلُ الْحَيْضُ الْمُصَلِّيَّ»<sup>۲</sup> ”جو ان، پردہ نشین اور حیض والی عورتیں عید گاہ کے لیے نکلیں، اور خیر کے کاموں اور مسلمانوں کی دعائیں شرکت کریں۔ البتہ حائضہ عورتیں نماز سے الگ رہیں۔“

حافظ ابن حجر اس حدیث کی شرح میں فتح الباری میں لکھتے ہیں:

«وَفِيهِ أَنَّ الْحَائِضَ لَا تَهْجُرُ ذِكْرَ اللَّهِ وَلَا مَوَاطِنَ الْحَيْضِ كَمَا جَالَسَ الْعِلْمَ وَالذِّكْرَ سِوَى الْمَسَاجِدِ»<sup>۳</sup> ”اس فرمان سے معلوم ہوا کہ حائضہ عورت نہ تو اللہ کی یاد ترک کرے اور نہ خیر کے مقامات جیسے مساجد کے علاوہ علم و ذکر کی دیگر مجالس وغیرہ۔“

۱ صحیح بخاری: باب عظة الإمام النساء وتعليمهن: رقم ۹۸

۲ صحیح بخاری: باب شهود الحيض العيدين ودعوة المسلمين: رقم ۳۲۳

۳ فتح الباری: ۱/۳۲۴ زیر حدیث صحیح بخاری: ۳۲۳

## خواتین کو لکھنا پڑھنا سکھانا

۴) اوپر جو احادیث بیان ہوئی ہیں، ان میں خواتین کی دینی تعلیم و تربیت کی بارے میں رہنمائی ملتی ہے، جہاں تک انہیں لکھنا پڑھنا سکھانے کی بات ہے تو احادیث نبویہ میں اور صحابیات کے معمولات سے ہمیں علم ہوتا ہے کہ نبی کریم ﷺ نے اپنی صحابیہ لیلیٰ شفاء بنت عبد اللہ عدویہ قرشیہؓ کو تلقین کی کہ وہ آپ کی زوجہ حفصہ بنت عمر کو لکھنا پڑھنا سکھائیں، شفاء خود راویہ ہیں کہ

دخل علي رسول الله ﷺ وأنا عند حفصة فقال لي: «ألا تعلمين هذه -  
يريد حفصة - رقية النملة كما علمتها الكتابة»  
”میں سیدہ حفصہ کے پاس بیٹھی تھی کہ نبی کریم ﷺ بھی وہاں آگئے اور مجھے فرمایا: تم حفصہ کو پھنسی کا علاج بھی سکھا دو جیسا کہ تم نے اسے لکھنا پڑھنا سکھایا ہے۔“

اس حدیث کو سنن کبریٰ نسائی، متدرک حاکم اور مسند احمد بن حنبل میں بھی روایت کیا گیا ہے۔ اور ابو نعیم اور ابن مندہ نے تفصیل کے ساتھ روایت کیا ہے اور الاصابہ میں بھی بیان ہوئی ہے۔

۵) ام المومنین عائشہ صدیقہ کی بھانجی عائشہ بنت طلحہ سے مروی ہے کہ

قلت لعائشة - وأنا في حجرها - وكان الناس يأتونها من كل مصر، فكان الشيوخ يتتابون لي مكاني منها، وكان الشباب يتأخونني فيهدون إلي، ويكتبون إلي من الأمصار، فأقول لعائشة: يا خالة! هذا كتاب فلان وهديته فتقول لي عائشة: "أبي بنية! فأجيبه وأثيبه؛ فإن لم يكن عندك ثواب، أعطيتك".  
فقلت: فتعطيني

”میں نے عائشہ صدیقہ سے کہا اور میں ان کے زیر تربیت تھی اور لوگ مختلف شہروں سے ان کے پاس آتے تھے، اور بزرگ لوگ، سیدہ عائشہ سے میرے تعلق کی بنا پر مجھے سے رابطہ رکھتے اور نوجوان بھی مجھ سے انخوت کا تعلق رکھتے اور مجھے ہدایا بھیجتے اور شہروں سے مجھے

۱ سنن ابوداؤد، حدیث صحیح ۳۸۸۷، باب ماجاء فی الرقی، قالہ الابابانی: صحیح

۲ مسند احمد بن حنبل: حدیث الشفاء بنت عبد اللہ، رقم ۲۷۰۹۵

۳ عون المعبود شرح سنن ابوداؤد، زیر حدیث مذکور

سوالات لکھا کرتے۔ میں عائشہ صدیقہ سے کہتی: اے خالہ جان! یہ فلاں کا مراسلہ اور اس کا ہدیہ ہے۔ تو عائشہ مجھے فرماتیں: پیاری بیٹی! ان کے مراسلہ کا جواب لکھ اور درست مسئلہ بتلا۔ اگر تو درست مسئلہ سے ناواقف ہوئی تو میں تجھے سمجھا دوں گی۔ چنانچہ وہ مجھے بعض مسائل میں راہنمائی دیا کرتیں۔“

یہ حدیث امام بخاری نے باب الکتابة إلى النساء وجوابهن کے زیر عنوان اپنی کتاب الادب المفرد میں بیان کی ہے اور شیخ محمد ناصر الدین البانی نے اسے صحیح الادب المفرد میں درج کر کے اس کو حسن الاسناد قرار دیا ہے۔  
⑥ دور نبوی کی خواتین کے بارے پتہ چلتا ہے کہ

وكانت حفصة زوج النبي وابنة عمر تكتب وكانت أم كلثوم بنت عقبة تكتب. وكذلك كانت عائشة بنت سعد، وكريمة بنت المقداد، وشميلة. وورد أن عائشة زوج الرسول، أنها كانت تقرأ المصحف ولا تكتب  
”أم المؤمنين سیدہ حفصہ بنت عمرؓ، ام کلثوم بنت عقبہ، عائشہ بنت سعد، کریمہ بنت مقداد، شامکہ لکھنا جانتی تھیں۔ جبکہ سیدہ عائشہ مطالعہ کیا کرتیں اور لکھتی نہیں تھیں۔“

### خواتین کی تعلیم کی ترغیب و فضیلت اور عملی اقدام

⑦ نبی کریم ﷺ نے خواتین کی تعلیم و تربیت کو انتہائی باعثِ فضیلت امر قرار دیا، فرمایا:

«مَنْ عَالَ ثَلَاثَ بَنَاتٍ فَأَدَّبَهُنَّ وَرَوَّجَهُنَّ وَأَحْسَنَ إِلَيْهِنَّ فَلَهُ الْجَنَّةُ» حَدَّثَنَا يُونُسُ بْنُ مُوسَى حَدَّثَنَا جَرِيرٌ عَنْ سُهَيْلٍ بِهَذَا الْإِسْنَادِ قَالَ ثَلَاثُ أَخَوَاتٍ

حدیث نمبر ۸۵۵۔ شیخ البانی مزید لکھتے ہیں: قلت: وموسى هذا هو ابن عبد الله بن إسحق بن طلحة القرشي، روى عن جماعة من التابعين، وعنه ثقتان، ذكره ابن أبي حاتم في الجرح والتعديل (۱۵۰/۱/۴) ومن قبله البخاري في التاريخ الكبير (۲۸۷/۴) ولم يذكر فيه جرحاً ولا تعديلاً، وقد ذكره ابن حبان في (الثقات)، وقال الحافظ في التقريب: "مقبول" يعني عند المتابعة، وإلا فهو لين الحديث.

الفصل في تاريخ العرب بحوالہ فتوح البلدان ۴۵۸، بلاذری، انساب ۱۳۷/۱، الاصابہ ۳۳۵/۳، رقم ۶۳۲

أَوْ ثَلَاثُ بَنَاتٍ أَوْ بَنَاتَانِ أَوْ أُخْتَانِ

”جس شخص نے تین بیٹیوں کی پرورش کی، ان کو اچھی تعلیم و تربیت دی اور ان کی شادی کر دی، ان سے بہترین سلوک کیا تو اس کے لئے جنت ہے۔ جبکہ جریر از سہیل کی سند سے یہ بھی مروی ہے کہ تین بہنیں یا تین بیٹیاں، یا دو بیٹیاں اور دو بہنیں۔“

شارح سنن ابوداؤد مولانا شمس الحق عظیم آبادی نے اپنی شرح عون المعبود میں ادبہن کی تفسیر اے بآداب الشریعة و علمہن یعنی ”ان کو شرعی آداب سکھائے اور ان کو تعلیم دی“ سے کی ہے۔<sup>۱</sup>

⑧ اسلام میں خواتین کی تعلیم تو کجا، خدمات کی تعلیم کی تلقین بھی موجود ہے۔ جیسا کہ سیدنا ابوموسیٰ اشعریؓ بیان کرتے ہیں کہ نبی کریم ﷺ نے فرمایا:

«ثَلَاثَةٌ هُمْ أَجْرَانِ: رَجُلٌ مِنْ أَهْلِ الْكِتَابِ، آمَنَ بِنَبِيِّهِ وَآمَنَ بِمُحَمَّدٍ ﷺ، وَالْعَبْدُ الْمَمْلُوكُ إِذَا أَدَّى حَقَّ اللَّهِ وَحَقَّ مَوْلَاهُ، وَرَجُلٌ كَانَتْ عِنْدَهُ أُمَّةٌ فَأَدَّبَهَا فَأَحْسَنَ تَأْدِيبَهَا، وَعَلَّمَهَا فَأَحْسَنَ تَعْلِيمَهَا ثُمَّ أَعْتَقَهَا فَتَزَوَّجَهَا فَلَهُ أَجْرَانِ»<sup>۲</sup>

”تین طرح کے لوگوں کو دوہرا اجر ملے گا: ایسا شخص جو اہل کتاب میں سے تھا، اپنے نبی پر بھی ایمان لایا، اور اسلام قبول کر کے نبی کریم پر بھی ایمان لے آیا۔ ایسا غلام جو اللہ کے حقوق بھی ادا کرتا ہے اور اپنے آقا کے بھی۔ اور تیسرا شخص وہ جس نے اپنی باندی کی تربیت کی اور بہترین تربیت کی۔ اس کو تعلیم دی اور بہترین تعلیم دی، پھر اس کو آزاد کر کے اپنے نکاح میں لے لیا، اس کے لئے بھی دوہرا اجر ہے۔“

⑨ نبی کریم ﷺ اپنے صحابہ کرام رضی اللہ عنہم کو حکم دیتے کہ وہ اپنے اہل خانہ کو تعلیم دیں، سیدنا مالک بن حویرث سے مروی ہے:

أَتَيْتُ النَّبِيَّ ﷺ فِي نَفَرٍ مِنْ قَوْمِي، فَأَقَمْنَا عِنْدَهُ عَشْرِينَ لَيْلَةً، وَكَانَ رَحِيمًا رَفِيقًا، فَلَمَّا رَأَى شَوْقَنَا إِلَى أَهَالِنَا، قَالَ: «ارْجِعُوا فَكُونُوا فِيهِمْ، وَعَلِّمُوهُمْ،

۱ سنن ابوداؤد، کتاب الادب، رقم ۴۳۸۱

۲ عون المعبود، زیر حدیث مذکور

۳ صحیح بخاری: ۹۷، باب عظة الإمام النساء و تعلیمہن

وَصَلُّوا، فَإِذَا حَضَرَتِ الصَّلَاةُ فَلْيُؤَدِّنْ لَكُمْ أَحَدَكُمْ، وَلْيُؤَمِّكُمْ أَكْبَرُكُمْ»<sup>۱</sup>  
 ”میں نبی کریم ﷺ کے پاس اپنی قوم کے ساتھ آیا۔ ہم نے بیس راتیں آپ کے ہاں قیام کیا۔  
 آپ بہت مہربان اور نرم دل تھے۔ جب آپ نے اہل و عیال سے ہماری اُداسی محسوس کی تو  
 فرمایا: اپنے گھروں میں چلے جاؤ اور انہی میں قیام کرو۔ ان کو تعلیم دو اور نماز پڑھاؤ، جب نماز کا  
 وقت آجائے تو تم میں سے ایک اذان کہے اور تم میں سب سے بڑا امامت کرائے۔“

⑩ مذکورہ فرمان پر خود عمل کرتے ہوئے نبی کریم ﷺ کا اپنے گھر والوں کے ساتھ یہی معمول تھا جیسا  
 کہ سیدہ عائشہ صدیقہ بیان کرتی ہیں کہ

أَنَّ رَسُولَ اللَّهِ ﷺ عَلَّمَهَا هَذَا الدُّعَاءَ «اللَّهُمَّ إِنِّي أَسْأَلُكَ مِنَ الْخَيْرِ كُلِّهِ  
 عَاجِلِهِ وَآجِلِهِ مَا عَلِمْتُ مِنْهُ وَمَا لَمْ أَعْلَمْ... خَيْرًا»<sup>۲</sup>  
 ”ان کو نبی کریم نے اس دعا کی تعلیم دی: «اللَّهُمَّ إِنِّي أَسْأَلُكَ مِنَ الْخَيْرِ كُلِّهِ عَاجِلِهِ  
 وَآجِلِهِ مَا عَلِمْتُ مِنْهُ وَمَا لَمْ أَعْلَمْ... خَيْرًا»“

⑪ اسلام نے نہ صرف خواتین کے لئے دین کی تعلیم بلکہ دین میں مہارت اور بصیرت کو قابل تعریف  
 قرار دیا ہے، جیسا کہ اسما بنت یزید نے سیدہ عائشہ کا یہ فرمان ذکر کیا ہے:

«نعم النساء نساء الأنصار لم يمنعهن الحياء أن يتفقهن في الدين»<sup>۳</sup>  
 ”انصاری خواتین بہترین عورتیں ہیں کہ دین کی گہری سمجھ بوجھ حاصل کرنے میں ان کو شرم  
 و حیا مانع نہیں۔“

⑫ صحابیات دین کی تعلیم میں بہت ذوق و شوق سے شرکت کرتیں، چنانچہ اُم حارثہ بنت نعمان  
 اپنے بارے میں بیان کرتی ہیں کہ

”مَا حَفِظْتُ ق، إِلَّا مِنْ فِي رَسُولِ اللَّهِ ﷺ، يَخْطُبُ بِهَا كُلَّ جُمُعَةٍ“<sup>۴</sup>

۱ صحیح بخاری: رقم ۵۹۷

۲ مسند احمد: ۲۳۸۷۰

۳ صحیح مسلم: ۵۰۰

۴ صحیح مسلم: رقم ۵۱

”میں نے سورۃ ق کو نبی کریم سے سن کر زبانی یاد کر لیا، آپ ہر جمعہ میں اس سورت مبارک کے ساتھ خطبہ دیا کرتے۔“

③ اسلام نے خواتین کی تعلیم کو عام کیا اور شرعی مسائل پر ان کے آزادانہ استفسار کی بھی حوصلہ افزائی کی، جیسا کہ ایک بار انصاری صحابیہ اسمائت یزید آپ ﷺ کے پاس حاضر ہوئیں اور یہاں گویا ہوئیں کہ میں آپ کے پاس دیگر مسلمان عورتوں کی نمائندہ بن کر آئی ہوں کہ اللہ تعالیٰ نے آپ کو مردوزن دونوں کی طرف مبعوث فرمایا ہے لیکن ہم خواتین پر وہ نشین اور گھروں میں رہتی ہیں اور مرد لوگ جمعہ میں حاضری، جنازے اور جہاد میں شرکت کی بنا پر ہم سے ثواب میں آگے نکل گئے ہیں، جبکہ ہمیں ان کے مالوں کی حفاظت اور اولاد کی تربیت میں مشغول رہنا پڑتا ہے۔ کیا ہم اپنے مردوں کے اجر میں شریک ہیں؟ نبی کریم ﷺ نے اپنا چہرہ مبارک صحابہ کی طرف کیا اور پوچھا:

«هل سمعتم مقالة امرأة قط أحسن من مسألتها في أمر دينها من هذه؟»  
 فقالوا: يا رسول الله: ما ظننا أن المرأة تهتدي إلى مثل هذا فالتفت النبي ﷺ إليها ثم قال لها: «انصرفي أيتها المرأة و أعلمي من خلفك من النساء أن حسن تبعل لإحداكن لزوجها وطلبها مرضاته واتباعها موافقته تعدل ذلك كله» قال: فأدبرت المرأة وهي تهلل وتكبر استبشاراً

”کیا تم نے اپنے دین کے بارے اس عورت سے بہتر سوال کرنے والا کسی کو پایا ہے، صحابہ نے جواب دیا: نہیں، ہم سوچ بھی نہیں سکتے کہ کوئی عورت اتنا سمجھ دار گفتگو بھی کر سکتی ہے۔ نبی کریم اسماء کی طرف متوجہ ہوئے اور اسے کہا: اے عورت! واپس جا کر اپنی پچھلی خواتین کو بتلا دے کہ کسی عورت کا اپنے شوہر سے حسن سلوک، اس کی رضا کی جستجو، اور اس کی مرضی کے مطابق عمل کرنا، ان تمام نیکیوں کے برابر ہے۔ راوی کہتے ہیں کہ وہ عورت خوشی خوشی تہلیل و تکبیر کہتے ہوئے واپس لوٹ گئی۔“



⑭ خواتین کے دینی مسائل کو سیکھنے کی ایک عملی مثال صحیح بخاری میں سیدہ ام سلمہ سے مروی ہے:

جَاءَتْ أُمَّ سَلَمَةَ إِلَى رَسُولِ اللَّهِ ﷺ فَقَالَتْ: يَا رَسُولَ اللَّهِ إِنَّ اللَّهَ لَا يَسْتَحْيِي مِنَ الْحَقِّ، فَهَلْ عَلَى الْمَرْأَةِ مِنْ غَسَلٍ إِذَا احْتَلَمَتْ؟ قَالَ النَّبِيُّ ﷺ: «إِذَا رَأَتْ الْمَاءَ فَغَطَّتْ أُمَّ سَلَمَةَ، تَعْنِي وَجْهَهَا، وَقَالَتْ: يَا رَسُولَ اللَّهِ! أَوْتَحْتَلِمُ الْمَرْأَةُ؟ قَالَ: «نَعَمْ، تَرَبَّتْ يَمِينُكَ، فِيمَ يُشْبِهُهَا وَلَدُهَا»

”ام سلمہ نبی کریم کے پاس آکر کہنے لگیں: یا رسول اللہ! اللہ تعالیٰ حق بیان کرنے سے نہیں شرماتا، جب عورت کو احتلام ہو تو کیا اسے غسل کرنا چاہیے، تو نبی کریم بولے: ہاں جب وہ پانی دیکھے۔ یہ سن کر ام سلمہ نے اپنے چہرے کو ڈھانپ لیا۔ اور کہا: یا رسول اللہ! کیا عورت کو بھی احتلام ہو جاتا ہے، تو آپ نے جواب دیا: ہاں، تیرا ہاتھ خاک آلود ہو، اس کا بچہ اس سے مشابہ کیوں ہوتا ہے؟“

⑮ اسی طرح ام سلمہ کی فقہی مہارت کا تذکرہ صحیحین کی اس حدیث میں ملتا ہے جسے ابو سلمہ نے روایت کیا ہے کہ سیدنا ابن عباس اور سیدنا ابو ہریرہ سے کسی نے سوال کیا کہ شوہر کی وفات کے چالیس دن کے بعد اگر حاملہ بیوی بچہ جن دے تو پھر اس کی عدت کیا ہوگی؟ ابن عباس نے کہا کہ جو مدت بعد میں پوری ہو، وہی اس کی عدت ہے۔ جبکہ میں نے کہا کہ اس کی عدت قرآن کی رو سے وضع حمل ہی ہے۔

قَالَ أَبُو هُرَيْرَةَ: أَنَا مَعَ ابْنِ عَبَّاسٍ - يَعْنِي أَبَا سَلَمَةَ - فَأَرْسَلَ ابْنُ عَبَّاسٍ غَلَامَهُ كُرَيْبًا إِلَى أُمَّ سَلَمَةَ يَسْأَلُهَا، فَقَالَتْ: «قُتِلَ زَوْجُ سُبَيْعَةَ الْأَسْلَمِيَّةِ وَهِيَ حُبْلَى، فَوَضَعَتْ بَعْدَ مَوْتِهِ بَارِيعِينَ لَيْلَةً، فَحَطَبْتُ فَأَنْكَحَهَا رَسُولُ اللَّهِ ﷺ، وَكَانَ أَبُو السَّنَابِلِ فِيمَنْ خَطَبَهَا»

”سیدنا ابو ہریرہ کہنے لگے کہ میں اپنے بھائی ابو سلمہ کے ساتھ ہوں۔ چنانچہ ابن عباس نے اپنے غلام کریب کو ام سلمہ کے پاس یہ مسئلہ پوچھنے کے لیے بھیجا تو انہوں نے جواب دیا کہ سُبَيْعَةَ اسلمیہ کا شوہر شہید ہو گیا حالانکہ وہ حاملہ تھی۔ اس نے چالیس دن کے بعد بچہ جنا۔ پھر اس کو

نکاح کا پیغام ملا تو نبی کریم ﷺ نے اس کا نکاح پڑھا دیا اور ابوسناہل وہ شخص تھا جس نے اسے نکاح کا پیغام بھیجا تھا۔“

اس حدیث میں ایک صحابیہ سے جلیل القدر صحابی حضرت عبداللہ بن عباس کا استفسار کرنے، مسئلہ پوچھنے اور باہمی اختلاف میں فیصلہ کن رائے حاصل کرنے کا پتہ چلتا ہے۔

نبی کریم ﷺ کا مشہور فرمان ہے:

﴿طَلَبُ الْعِلْمِ فَرِيضَةٌ عَلَى كُلِّ مُسْلِمٍ﴾<sup>۱</sup>  
 ”علم حاصل کرنا ہر مسلمان پر فرض ہے۔“

اس حدیث کو حسن قرار دیتے ہوئے امام سخاوی رحمہ اللہ لکھتے ہیں:

قَدْ أَحَقَّ بَعْضُ الْمُصَنِّفِينَ بِأَخْرِجِ هَذَا الْحَدِيثِ «وَمُسْلِمَةً» وَكَيْسَ لَهَا ذِكْرٌ فِي شَيْءٍ مِنْ طَرَفِهِ وَإِنْ كَانَ مَعْنَاهَا صَحِيحًا

”بہت سے مصنفین نے اس حدیث کے آخر میں ’مسلمہ‘ کا لفظ بھی ملا دیا ہے، حالانکہ یہ لفظ کسی بھی روایت میں نہیں آتا، تاہم اس حدیث کے مفہوم میں خواتین بالتبع داخل ہیں۔“

نبی کریم ﷺ نے فرمایا:

﴿مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ، وَأَضْرِبُوهُنَّ عَلَيْهَا وَهُمْ أَبْنَاءُ عَشْرٍ، وَفَرِّقُوا بَيْنَهُمْ فِي الْمَضَاجِعِ﴾<sup>۲</sup>

”اپنی اولاد کو نماز کا حکم دو جبکہ وہ سات سال کی عمر کو پہنچ جائیں، اور ان کو [ترک نماز پر] مارو جب وہ دس برس کی عمر کے ہو جائیں اور [اس عمر میں] ان کے بستر علیحدہ کر دو۔“

امام نووی اس حدیث کی تشریح میں فرماتے ہیں:

وَالْحَدِيثُ يَتَّبِعُ أَوَّلَ بِمَنْطُوقِهِ الصَّبِيِّ وَالصَّبِيَّةَ، وَأَنَّهُ لَا فَرْقَ بَيْنَهُمَا بِلَا خِلَافٍ، ثُمَّ قَالَ النَّوَوِيُّ: قَالَ الشَّافِعِيُّ وَالْأَصْحَابُ رَحِمَهُمُ اللَّهُ تَعَالَى: عَلَى الْأَبَاءِ

۱ سنن ابن ماجہ: ج ۲، رقم ۲۲۴، باب فضل العلماء والحث علی طلب العلم... قال الالبانی: صحیح

۲ القاصد الحسنیۃ از امام سخاوی: ۲۷۷

۳ سنن ابوداؤد: ۴۹۵، باب متى یؤمر الغلام بالصلاة

وَالْأُمَّهَاتِ تَعْلِيمُ أَوْلَادِهِمُ الصَّغَارِ الطَّهَارَةَ وَالصَّلَاةَ وَالصَّوْمَ وَنَحْوَهَا، وَتَعْلِيمُهُمْ تَحْرِيمَ الزَّانِي وَاللَّوْاطِ وَالسَّرِيقَةَ، وَشُرْبِ الْمُسْكِرِ وَالْكَذِبِ وَالْغِيْبَةِ وَشَبْهِهَا، وَأَنْهُمْ بِالْبُلُوغِ يَدْخُلُونَ فِي التَّكْلِيفِ، وَهَذَا التَّعْلِيمُ وَاجِبٌ عَلَى الصَّحِيحِ، وَأُجْرَةُ التَّعْلِيمِ تَكُونُ فِي مَالِ الصَّبِيِّ، فَإِنْ لَمْ يَكُنْ لَهُ مَالٌ فَعَلَى مَنْ تَلَزَمَهُ نَفَقَتُهُ!

”یہ حدیث براہ راست بچے اور بچی دونوں کے بارے میں ہے۔ اور دونوں کے مابین اس بارے میں کوئی فرق نہیں ہے۔ پھر امام نووی فرماتے ہیں کہ امام شافعی اور ان کے اصحاب کہتے تھے کہ ماں باپ کو چاہیے کہ اپنے چھوٹے بچوں کو طہارت، نماز، روزے وغیرہ کی تعلیم دیں۔ ان کو زنا کی حرمت، لواطت و چوری کی ممانعت، نشہ آور شے، جھوٹ، غیبت اور اس جیسے برے کاموں کے بارے میں سکھائیں۔ کیونکہ بالغ ہونے کے ساتھ ان احکام کی پابندی ان پر لاگو ہو جائے گی۔ صحیح موقف کے مطابق ہر مسلمان کو یہ سکھانا واجب ہے۔ اور ایسی تعلیم کی اجرت [یتیم] بچے کے مال سے لی جائے گی، اور اگر اس کا مال نہ ہو تو جس پر اس بچے کا نفقہ واجب ہو، اس کو اس تعلیم دینے کے اخراجات ادا کرنے ہوں گے۔“

اسلام علم کا دین ہے اور اس علم کو اللہ تعالیٰ نے مرد و زن دونوں کے لئے ضروری قرار دیا ہے۔ چنانچہ یہاں عورتوں کی تعلیم کی اہمیت اس قدر ہے کہ انہی کے احکام کے لئے کئی سورتیں مختص کر دی گئی ہیں، ایک لمبی سورتہ تو سورتہ النساء کے نام سے ہی ہے، جب کہ عبد اللہ بن مسعود سورتہ الطلاق کو بھی چھوٹی سورتہ النساء کہا کرتے۔

اسلام نے عورتوں کی تعلیم کی بہت ترغیب دی ہے۔ ہنری ہشتم نے تو عیسائی عورتوں کے لیے انجیل یعنی عہد نامہ جدید پڑھنا ممنوع قرار دے دیا تھا جبکہ مسلمانوں کے ہاں خواتین کی تعلیمی روایت اتنی پختہ ہے کہ قرن اول میں قرآن کریم جمع کرنے کے بعد، اسے سیدہ حفصہ بنت عمر کے پاس رکھ دیا گیا تھا اور ان کی حفاظت کو معتبر و مستند سمجھا گیا تھا۔

## عورتوں کو لکھنا پڑھنا نہیں سکھانا چاہئے

مسلمانوں میں بعض لوگوں نے یہ موقف بھی اختیار کیا ہے کہ خواتین کو تعلیم دینا بالخصوص لکھنا پڑھنا سکھانا فتنہ سے خالی نہیں ہے۔ اُن کا موقف یہ ہے کہ

إنه أحسن المذاهب وأولاها بالصواب، وهو الذي وجدنا عليه آباءنا وهم كانوا أحسن منا، وتعليم النساء يفسد أخلاقهن، فإن المرأة التي لا تقرأ ولا تكتب تكون بعيدة عن تناول شياطين الإنس، فإن القلم كما لا يخفى أحد اللسانين، فبعدم معرفتها للقراءة والكتابة تأمن شر هذا اللسان وبضرب الحجاب المتين عليها تأمن شر اللسان الثاني، فيتم لها الأمان

”یہی بہترین موقف اور درست سگی کے قریب تر ہے اور اسی پر ہمارے بڑے جو ہم سے بہتر تھے، عمل کرتے آرہے ہیں۔ دراصل خواتین کی تعلیم ان کے اخلاق کو فاسد کر دیتی ہے۔ جو عورت لکھ پڑھ نہیں سکتی، وہ شیطان کے بہکاوے سے محفوظ رہتی ہے۔ ظاہر ہے کہ قلم بھی ایک زبان ہے اور قلم کی زبان نہ جاننے والی اس زبان کے شر سے محفوظ رہے گی، اس شر سے محفوظ عورت دوسری زبان کے شر سے بھی آخر کار بچ جائے گی، اس طرح اس کو برائی سے پوری عافیت مل جائے گی۔ کتنی ہی عورتیں ہیں جو پڑھنے کے سبب گمراہ ہوئی ہیں، پڑھنے کی صلاحیت عورت کو معاشرے میں پھیلے تمام فسادات سے مطلع کر دیتی اور اس کے نظریات کو پراگندہ کر دیتی ہے۔“

ممانعت یا کراہت کا موقف ملا علی قاری رحمۃ اللہ علیہ نے مرقاۃ المفاتیح میں اور شیخ نعمان آلوسی رحمۃ اللہ علیہ نے ایک مستقل کتابچے میں اختیار کیا ہے، جس کی تفصیل آگے نکتہ نمبر ۷ اور ۸ کے تحت آرہی ہے۔

اس موقف پر اُن کے دلائل یہ ہیں:

① سیدہ عائشہ صدیقہ سے نبی کریم صلی اللہ علیہ وسلم کا یہ فرمان مروی ہے:

شیخ نقی الدین الہلالی نے اپنے مشہور عربی کتابچے تعلیم الأناث و تربیتہن میں من جملہ تین موافقت کے، ایک موقف یہ بھی ذکر کیا ہے۔

«لَا تُنْزِلُوهُنَّ الْغُرْفَ وَلَا تَعْلَمُوهُنَّ الْكِتَابَةَ» يَعْنِي النِّسَاءَ

اور بعض مرویات میں ان الفاظ پر یہ مزید اضافہ بھی موجود ہے کہ

«وَعَلَّمُوهُنَّ الْمَغْزَلَ وَسُورَةَ النُّورِ»

”عورتوں کو محلات میں نہ ٹھہراؤ اور ان کو لکھنا پڑھنا مت سکھاؤ۔ اس کو کپڑا بنانا اور سورۃ النور پڑھانی چاہئے۔“

یہی روایت مسند بزار میں ان الفاظ سے بھی ہے:

عَلَّمُوهُنَّ الْمَغْزَلَ، وَلَا تُسْكِنُوهُنَّ الْغُرْفَ، وَلَا تَعْلَمُوهُنَّ الْخَطَّ

”ان کو سینا پر ونا سکھاؤ، محلات میں نہ ٹھہراؤ، اور ان کو لکھنا مت سکھاؤ۔“

اس حدیث کو امام حاکم نے روایت کر کے اس کو صحیح قرار دیا ہے جبکہ امام ذہبی نے موضوع اور امام

بیہقی نے اس کو منکر قرار دیا ہے۔ درست بات یہ ہے کہ اس حدیث سے استدلال درست نہیں کیونکہ

یہ حدیث سخت ضعیف ہے کیونکہ اس کی سند میں محمد بن ابراہیم منکر الحدیث اور مشہور واضح حدیث

ہے اور اس حدیث کو ابن حبان نے الضعفاء میں بیان کیا ہے۔ امام دارقطنی نے اسے جھوٹا بتایا اور ابن

عدی نے کہا ہے کہ اس کی اکثر احادیث شاذ ہوتی ہیں۔

حافظ ابن حجر اپنی کتاب ’الاطراف‘ میں لکھتے ہیں کہ متدرک حاکم والی سند میں عبد الوہاب بن

الضحاک ہے جو متروک راوی ہے:

إِنَّ فِي إِسْنَادِ الْحَاكِمِ عَبْدَ الْوَهَّابِ بْنِ الضَّحَّاكِ وَهُوَ مَتْرُوكٌ

امام ابن جوزی نے ’الموضوعات‘ میں اسے درج کرنے کے بعد لکھا ہے:

هَذَا الْحَدِيثُ لَا يَصِحُّ وَقَدْ ذَكَرَهُ أَبُو عَبْدِ اللَّهِ الْحَاكِمُ النَّيْسَابُورِيُّ فِي

صَحِيحِهِ وَالْعَجَبُ كَيْفَ خَفِيَ عَلَيْهِ أَمْرُهُ. قَالَ أَبُو حَاتِمٍ بْنُ حِبَّانَ: كَانَ

مُحَمَّدُ بْنُ إِبْرَاهِيمَ الشَّامِيُّ يَضَعُ الْحَدِيثَ عَلَى الشَّامِيِّينَ لَا يَجِلُّ الرَّوَايَةُ عَنْهُ

إِلَّا عِنْدَ الْإِعْتِبَارِ. رَوَى أَحَادِيثَ لَا أَصُولَ لَهَا مِنْ كَلَامِ رَسُولِ اللَّهِ ﷺ لَا

یحمل الإختجاج به'

”یہ حدیث صحیح نہیں ہے۔ ابو حاکم عبد اللہ نیشاپوری نے اس کو اپنی صحیح میں بیان کیا ہے لیکن قابلِ تعجب ہے کہ ان پر اس کا ضعف کیوں کر مخفی رہ گیا۔ ابو حاکم ابن حبان کہتے ہیں کہ محمد بن ابراہیم شامی، شامیوں پر ضعیف روایتیں گھڑا کرتا تھا، اس سے تائید کے سوا کوئی روایت لینا جائز نہیں۔ اس نے ایسی احادیث بیان کی ہیں جن کی نبی کریم ﷺ کے کلام میں کوئی بنیاد نہیں ہے، اس سے حجت لینا درست نہیں ہے۔“

امام شوکانی رحمۃ اللہ علیہ ’نیل الاوطار‘ میں اس روایت کا تذکرہ کر کے لکھتے ہیں کہ ”اس حدیث کا زیادہ سے زیادہ یہ مفہوم ہو سکتا ہے کہ هذا الحدیث محمول علی من یحتمل من تعلیمها الفساد“

امام شوکانی کے اس موقف پر شیخ البانی لکھتے ہیں:

أن الجمع الذي ذكره يُشعر أن حدیث النهی صحیح، وإلا لما تكلف التوفیق بینہ و بین هذا الحدیث الصحیح. وليس كذلك، فإن حدیث النهی موضوع كما قال الذهبي. وطرقه كلها واهية جداً، وبيان ذلك في سلسلة الأحادیث الضعیفة، رقم ۲۰۱۷، فإذا كان كذلك فلا حاجة للجمع المذكور، ونحو صنع الشوكاني هذا قول السخاوي في هذا الحدیث الصحیح "إنه أصح من حدیث النهی" فإنه يوهم أن حدیث النهی صحیح أيضاً“

”اس حدیث کی دیگر صحیح احادیث سے تطبیق کرنے سے تاثر یہ دیا گیا کہ یہ حدیث صحیح ہے، وگرنہ شوکانی اس موافقت کی کوشش ہی نہ کرتے۔ حالانکہ ایسا نہیں بلکہ کتابت سے ممانعت کی حدیث موضوع ہے جیسا کہ امام ذہبی نے کہا ہے۔ اس کے تمام طرق انتہائی بے کار ہیں۔ اور اس کی پوری تفصیل سلسلہ ضعیفہ، نمبر ۲۰۱۷ کے تحت موجود ہے۔ اگر یہ روایت ایسی ہے

۱ الموضوعات: ۲۹۹/۲، کتاب النکاح، باب تعلیم النساء سُورَةُ النُّورِ ومنعهن من تعلیم الکتابَة، رقم ۵۹۰

۲ نیل الاوطار: ۲۳۵/۸، باب اجاء فی الرقی والتمائم

۳ سلسلہ احادیث صحیحہ، از شیخ البانی ۲۹۵/۱

تو پھر مذکورہ جمع و تطبیق کی ضرورت ہی نہیں ہے۔ اور شوکانی کے اس رویہ سے ملتا جلتا سخاوی کا قول بھی ہے جنہوں نے اس موضوع پر صحیح حدیث کے ذکر کے بعد کہا کہ یہ حدیث ممانعت کی حدیث سے زیادہ صحیح ہے، اس جملہ سے یہ وہم ہوتا ہے کہ ممانعت کی حدیث بھی صحیح ہے (حالانکہ ایسا بالکل نہیں)۔“

⑤ سیدنا عبد اللہ بن عباس رضی اللہ عنہما سے مروی ہے کہ نبی کریم صلی اللہ علیہ وسلم نے فرمایا:

«لَا تُعَلِّمُوا نِسَاءَكُمْ الْكِتَابَةَ وَلَا تُسْكِنُوهُنَّ [الْغُرَفَ] الْعَلَايَةَ» وَقَالَ «خَيْرُ هَلْوِ الْمُؤْمِنِ: السَّبَاحَةُ، وَخَيْرُ هَلْوِ الْمُؤْمِنَةِ: الْمَغْزَلُ»  
”اپنی عورتوں کو لکھنا مت سکھاؤ، ان کو بالا خانوں میں مت ٹھہراؤ، مزید فرمایا: مؤمن کی بہترین تفریح تیرا کی اور مؤمنہ کی بہترین تفریح کاتنا کر کڑھائی ہے۔“

یہ حدیث بھی ضعیف ہے کیونکہ اس کی سند میں جعفر بن نصر راوی کے بارے میں امام ذہبی کا کہنا ہے کہ وہ متہم بالکذب ہے۔ ابن جوزی نے العلل المتناہیہ میں اس کو ناقابل اعتبار راوی قرار دیا۔ امام شوکانی نے کہا کہ وہ ثقہ راویوں سے باطل اقوال بیان کیا کرتا تھا۔

امام ابو الفرج ابن جوزی لکھتے ہیں:

هَذَا حَدِيثٌ لَا يَصِحُّ. قَالَ ابْنُ حِبَّانَ: جَعْفَرُ بْنُ حَفْصٍ كَانَ يَحْدِثُ عَنِ الثَّقَفَاءِ بِمَا لَمْ يَحْدِثُوا بِهِ. وَقَالَ ابْنُ عَدَى: يَحْدِثُ عَنِ الثَّقَفَاءِ بِالْبَوَاطِيلِ وَلَهُ أَحَادِيثٌ مَوْضُوعَاتٌ عَلَيْهِمْ.<sup>۲</sup>

”یہ حدیث صحیح نہیں ہے۔ ابن حبان کہتے ہیں کہ جعفر بن حفص ایسے ثقافت سے روایت کرتا ہے جنہوں نے اس سے وہ حدیث بیان نہیں کی ہوئی۔ اور ابن عدی کہتے ہیں کہ وہ ثقہ راویوں سے باطل روایات بیان کرتا ہے اور ان پر باتیں گھڑ کر بیان کرنے کا عادی ہے۔“

امام جلال الدین سیوطی ضعیف احادیث پر اپنی کتاب میں یہ حدیث درج کرنے کے بعد لکھتے ہیں:

۱ اکال لابن عدی، الضعفاء لابن حبان، بحوالہ الفوائد المجموعۃ فی الاحادیث الموضوعۃ للشوکانی: ۱/۱۲، رقم ۲۷۷

۲ الموضوعات: ۲/۲۶۸، کتاب النکاح، باب تعلیم النساء سورۃ النور ومنعہن من تعلیم الکتابۃ، رقم ۵۸۹

لَا يَصْحُحُ جَعْفَرُ بْنُ نَصْرٍ حَدَّثَ عَنِ الثَّقَاتِ بِالْبُؤْاطِيلِ  
 ”جعفر بن نصر قابل اعتماد راوی نہیں ہے، یہ ثقہ راویوں سے باطل اقوال بیان کیا کرتا ہے۔  
 ابو احمد ابن عدی جرجانی نے ’الکامل فی الضعفاء‘ میں جعفر بن نصر کی من جملہ باطل روایات کے اس  
 کو بھی پیش کیا ہے اور کہا کہ

وهذان الحدیثان لیسَ لهما أصل فی حدیث حفص بن غیاث  
 ”حفص بن غیاث سے یہ دو روایات جو اس نے بیان کی ہیں، ان کی حفص بن غیاث سے کوئی  
 بنیاد نہیں ہے۔“

حافظ ابن حجر نے لسان المیزان میں ابو میمون جعفر بن نصر عنبری کوئی کا تذکرہ کر کے اس کی  
 روایت کردہ باطل روایات میں بطور مثال سیدنا عبد اللہ بن عباس سے مروی مذکورہ بالا روایت کو پیش کیا  
 گیا ہے۔<sup>۳</sup> امام ذہبی نے میزان الاعتدال میں بھی ایسے ہی کیا ہے۔<sup>۴</sup>  
 امام نور الدین علی بن محمد الکنانی (م ۹۶۳ھ) نے اپنی کتاب تزییہ الشریعہ میں زیر نمبر ۳۳۳، سیدہ عائشہؓ  
 صدیقہ اور سیدنا ابن عباسؓ کے اقوال درج کرنے کے بعد ان کے ضعف کی صراحت کی ہے۔<sup>۵</sup>

③ سیدنا عمر بن خطابؓ کا یہ قول بیان کیا جاتا ہے:

”لَا تُسْكِنُوا نِسَاءَكُمْ الْغُرَفَ وَلَا تُعَلِّمُوهُنَّ الْكِتَابَةَ وَأَسْتَعِينُوا عَلَيْهِنَّ  
 بِالْعُرَى وَقَالَ أَيضًا: اسْتَعِيدُوا بِاللَّهِ مِنْ شِرَارِ النِّسَاءِ وَكُونُوا مِنْ خِيَارِهِنَّ  
 عَلَى حَذَرٍ“

”اپنی عورتوں کو بالا خانوں میں مت ٹھہراؤ، انہیں لکھنا مت سکھاؤ، اور سختی کے ذریعے ان کی  
 نگہداشت کرو۔ مزید فرمایا: بدترین عورتوں سے اللہ کی پناہ مانگا کرو اور نیک عورتوں سے بھی  
 محتاط رہو۔“

- ۱ الالبانی المصنوعہ فی الاحادیث الموضوعہ: ۱۴۳/۲، کتاب الزکاح
- ۲ الکامل فی الضعفاء از ابن عدی: ۳۹۵/۲، رقم ۳۳۶
- ۳ لسان المیزان از حافظ ابن حجر، تحقیق ابو نعیم: ۴۷۹/۲، رقم ۱۹۲۸
- ۴ میزان الاعتدال از امام ذہبی: ۴۱۹/۱، رقم ۱۵۳۱
- ۵ تزییہ الشریعہ المرفوعہ عن الاخبار الشنیعہ الموضوعہ: ۲۰۹/۲



اس قول کے بارے میں شیخ ناصر الدین البانی فرماتے ہیں:

موضوع ومثله: واستعينوا عليهن بالعرى  
 "یہ بھی موضوع ہے، اور مذکورہ بالا قول بھی موضوع ہی ہے۔"

آپ مزید لکھتے ہیں:

رواه ابن عدي في "الكامل" (١/١٣ و ٣١٣/١ - ط)، والطبراني في  
 "الأوسط" (٢/٢٢٣/٢ - ٨٤٥٢/٢ - بترقيمي و ٨٢٨٣/١٣٣/٩ - ط) عن  
 إسماعيل بن عباد المزني: حدثنا سعيد بن أبي عروبة عن قتادة عن أنس  
 مرفوعا، وقال ابن عدي: "وهذا الحديث بهذا الإسناد منكر، لا يرويه عن  
 سعيد غير إسماعيل هذا، وليس بذلك المعروف".

قلت: وقال الدارقطني: "متروك" وقال ابن حبان: "لا يجوز الاحتجاج به  
 بحال" وأعله الهيثمي (١٣٨/٥) بشيخ الطبراني: موسى بن زكريا ضعيف.

قلت: وهو مردود، فإنه متابع عند ابن عدي، والعلة ما ذكرنا.

وروى ابن أبي شيبة في "مصنفه" (٤/٤٢٠) عن عمر أنه قال: "استعينوا  
 على النساء بالعري، إن إحداهن إذا كثرت ثيابها وحسنت زيتها أعجبها  
 الخروج". قلت: وفيه أبو إسحاق، وهو السبيعي مدلس مختلط. وقد روي  
 الحديث مرفوعا من حديث مسلمة بن مخلد نحوه، وسنده ضعيف جدا  
 أيضا

"ابن عدی نے اکامل میں، طبرانی نے الاوسط میں اس قول کی اسناد بیان کی ہیں اور ابن عدی  
 کہتے ہیں کہ یہ حدیث اس سند کے ساتھ متروک ہے، اس کو سعید سے اسمعیل بن عباد کے  
 علاوہ کوئی بیان نہیں کرتا، جبکہ وہ معروف نہیں ہے۔ میں کہتا ہوں کہ دارقطنی نے اسے  
 متروک قرار دیا ہے۔ ابن حبان کے مطابق کسی بھی صورت اس سے حجت پکڑنا جائز نہیں  
 ہے۔ جہاں تک طبرانی کی سند کا تعلق ہے تو پیشی نے یہ خرابی پیش کی ہے کہ ان کے استاد موسیٰ

بن زکریا ضعیف راوی ہیں۔ میں کہتا ہوں کہ وہ تو قابل قبول ہی نہیں ہیں۔ وہ ابن عدی کے ہاں متابع ہیں، اور وجہ وہی ہے جو میں نے ذکر کی ہے۔

ابن ابی شیبہ نے اپنی مصنف میں سیدنا عمر سے یہ بھی روایت کیا ہے کہ سختی کے ذریعے ان کی نگہداشت کرو۔ ان میں کوئی ایک کے جب کپڑے زیادہ ہو جائیں اور اس کی زینت میں اضافہ ہو جائے تو اسے باہر نکلنا اچھا لگتا ہے۔ میں کہتا ہوں کہ اس میں ابواحق سبعی ہے جو مدلس اور مختلط ہے۔ اور یہ روایت مسلمہ بن مخلد وغیرہ سے بھی مرفوعاً بیان کی گئی ہے، حالانکہ اس کی سند بھی بے حد ضعیف ہے۔“

اس قول کی امام ابن جوزی نے الموضوعات میں، امام سیوطی نے اللآلی المصنوعۃ، امام کتانی نے تنزیہ الشریعہ میں، محمد بن طاہر چٹائی نے تذکرۃ الموضوعات میں ضعف کی صراحت کی ہے۔

④ سیدہ عائشہ صدیقہ سے یہ روایت کیا جاتا ہے کہ

”إِذَا رَأَيْتِ النِّسَاءَ يَجْلِسْنَ عَلَى الْكُرَاسِيِّ، وَيَقْلُنَّ: حَدَّثْنَا وَأَخْبَرْنَا، فَأَحْرَقُوهَا بِالنَّارِ، فَإِنِّي سَمِعْتُ رَسُولَ اللَّهِ يَقُولُ: «إِذَا كَانَ آخِرُ الزَّمَانِ يَجْلِسُ الْعُلَمَاءُ وَالْفُقَهَاءُ فِي الْبُيُوتِ وَتُظْهِرُ النِّسَاءُ وَيَقْلُنَّ: حَدَّثْنَا وَأَخْبَرْنَا، فَإِذَا رَأَيْتِ شَيْئًا مِنْ ذَلِكَ فَأَحْرَقُوهُنَّ بِالنَّارِ»<sup>۵</sup>

”جب تم عورتوں کو دیکھو کہ مسندوں پر براجمان ہو کر، حدثنا وَاخبرنا کہہ رہی ہوں تو ان کو آگ سے جلا ڈالو کیونکہ میں نے نبی مکرم کو یہ کہتے سنا کہ جب آخری زمانہ ہو گا تو علماء و فقہاء گھروں میں بیٹھ جائیں گے، اور عورتیں باہر نکل کر حدثنا وَاخبرنا سکھانا شروع کر دیں گی۔ جب تم ایسا پاؤ تو ان عورتوں کو آگ سے جلا ڈالو۔“

۱ الموضوعات: ۲۸۲/۲

۲ اللآلی المصنوعۃ فی الاحادیث الموضوعۃ: ۱۵۳/۲

۳ تنزیہ الشریعہ عن الاخبار الشنیعہ: ۲۱۲/۲، رقم ۲۳

۴ تذکرۃ الموضوعات: ۱۲۹/۱

۵ مسند فردوس از دہلی: ۱/۱۱۱، رقم ۱۳۰

یہ حدیث ناقابل اعتبار ہے کیونکہ اس میں محمد بن علی ہاشمی نامی راوی ضعیف ہے۔ نیز سیدہ عائشہ صدیقہ رضی اللہ عنہا کا اپنا زندگی بھر کا عمل اس کی تردید کر رہا ہے۔ امام محمد بن طاہر محدث ہنٹی نے اسے موضوعات میں شمار کیا ہے۔<sup>۲</sup>

⑤ علامہ ابن تیمیہ کے شاگرد رشید اور نامور قاضی و فقیہ ابن مفلح رحمۃ اللہ علیہ نے اپنی کتاب 'الآداب الشرعیہ' میں ان تمام احادیث کو بیان کیا ہے جن میں عورتوں کو لکھنا سکھانے سے روکا گیا ہے، اور سب کو بیان کرنے کے بعد، ان احادیث کے ضعف کی صراحت کی ہے:

وَقَدْ سَرَدَ ابْنُ مُفْلِحٍ فِي الْأَدَابِ الشَّرْعِيَّةِ الْأَحَادِيثَ الَّتِي يُؤْخَذُ مِنْ ظَاهِرِهَا النَّهْيُ عَنِ تَعْلِيمِ النِّسَاءِ الْكِتَابَةَ، إِلَّا أَنَّهُ قَدْ ضَعَّفَ هَذِهِ الْأَحَادِيثَ، أَوْ أَعْلَمَهَا بِالْوَضْعِ<sup>۳</sup>

⑥ بعض عرب شعرا بھی ان مرویات اور خیالات سے متاثر ہوئے جیسا کہ مشہور دیوان حماسہ کا شارح عربی شاعر ابو العلاء معری (۳۳۹ھ) کہتا ہے:

علموهن الغزل والنسج والرد ن واخلوا كتابه وقراءة  
فصلاة الفتاة بالحمد والإخلاص تجزئ عن يونس وبراءة  
”خواتین کو کپڑے کا تانا اور بنانا ہی کافی ہے، ان کے لئے لکھنا پڑھنا رہنے ہی دو۔ ایسے ہی لڑکیوں کا نماز میں سورۃ الحمد اور الاخلاص پڑھ لینا، ان کو سورۃ یونس اور سورۃ البراءۃ پڑھانے سے کفایت کر جائے گا۔“

⑦ بعض اہل علم نے باقاعدہ موضوع بنا کر مسلم عورتوں کے لکھنے کی ممانعت پر رسائل لکھے، جیسا کہ شیخ نعمان آلوسی نے الإصابة في منع النساء من الكتابة کے نام سے مستقل رسالہ تحریر کیا۔<sup>۴</sup>

۱ الاحادیث الضعیفہ والموضوعہ مما لیس فی سلسلۃ الالبانی: رقم ۳۷۳ و ذیل المیزان از عبدالرحیم عراقی: ۱/۴۰۴،

۲ تذکرۃ الموضوعات از محدث ہنٹی: ص ۲۷

۳ الآداب الشرعیہ از ابن مفلح: ۳/۲۹۶

۴ اس رسالہ کا مخطوطہ مکتبہ اوقاف بغداد میں موجود ہے۔ فہرست مخطوطات میں زیر نمبر: ۳۸۳... اور انٹرنیٹ پر بھی

⑧ بعض فقہانے بھی یہ موقف اختیار کیا ہے اور وہ بعد کے ادوار میں، اس کو پسندیدہ امر نہیں سمجھتے۔ جیسا کہ ملا علی قاری (م ۱۰۱۳ھ) المرقاة میں رقم طراز ہیں:

يُحْتَمَلُ أَنْ يَكُونَ جَائِزًا لِلْسَّلَفِ دُونَ الْحَلْفِ لِفَسَادِ النَّسْوَانِ فِي هَذَا الزَّمَانِ، ثُمَّ رَأَيْتُ قَالًا بَعْضُهُمْ: خُصَّتْ بِهِ حَفْصَةُ لِأَنَّ نِسَاءَهُ ﷺ خُصِّصْنَ بِأَشْيَاءٍ قَالَتْ تَعَالَى: ﴿يَا نِسَاءَ النَّبِيِّ لَسْتُنَّ كَأَحَدٍ مِنَ النِّسَاءِ﴾ [الأحزاب: ۳۲] وَخَبَرُ "لَا تَعَلَّمَنَّ الْكِتَابَةَ"، يُحْتَمَلُ عَلَى عَامَّةِ النِّسَاءِ خَوْفَ الْإِفْتِكَانِ عَلَيْهِنَّ.

”شفاء کی حدیث کے بعد احتمال یہ ہے کہ خواتین کو لکھنا پڑھنا سکھانا پہلے زمانوں میں جائز ہو لیکن موجودہ زمانوں میں عورتوں میں پھیل جانے والے فتنہ فساد کی بنا پر ایسا جائز نہیں۔ میری نظر سے بعض کا یہ قول بھی گزرا ہے کہ سیدہ حفصہ کے لیے یہ نبی کریم کا خاص حکم تھا، جیسا کہ ازواجِ مطہرات کے بارے میں قرآن کریم میں آیا ہے: اے نبی کی بیویو! تم عام عورتوں کی طرح نہیں ہو۔ اور ”لَا تَعَلَّمَنَّ الْكِتَابَةَ“ والا فرمان عام عورتوں کے لیے ہے، ان کے فتنہ میں مبتلا ہو جانے کے ڈر سے۔“

ملا علی قاری کے اس موقف کا تفصیلی جواب علامہ شمس الحق عظیم آبادی جو سنن ابو داؤد کی ماہ نامہ ناز شرح عمون المعبود کے مصنف ہیں، نے ایک مستقل کتاب کی صورت میں دیا ہے جس کا نام عقود الجمان فی جواز الكتابة للنسوان ہے۔ یہ موقف برصغیر میں بعض فقہانے کے ہاں بھی پایا گیا ہے لیکن مولانا اشرف علی تھانوی رحمۃ اللہ علیہ نے اپنی کتاب ”بہشتی زیور“ میں خواتین کو مختلف خطوط لکھنے اور پڑھنے کی عملی تعلیم دے کر، گویا عملاً اس رجحان کے خاتمے کی کوشش کی ہے۔

الغرض خواتین کو تعلیم نہ دینے کا موقف مسلم ائمہ میں پروان نہیں چڑھ سکا کیونکہ احادیث نبویہ میں وضاحت کے ساتھ عورتوں کی تعلیم و تربیت کی تلقین و ترغیب بلکہ حکم موجود ہیں، چنانچہ

① محمد ابن تیمیہ اپنی کتاب منقحی الاخبار میں شفاء کی حدیث بیان کرنے کے بعد فرماتے ہیں:

هو دليل ع جواز تعلم النساء الكتابة

”اس میں عورتوں کو لکھنا سکھانے کے جواز کی دلیل وضاحت سے موجود ہے۔“

② اور یہی موقف حافظ ابن قیم نے بھی ’زاد المعاد‘ میں پیش کیا ہے:

وَفِي الْحَدِيثِ دَلِيلٌ عَلَى جَوَازِ تَعْلِيمِ النِّسَاءِ الْكِتَابَةَ

③ شارح سنن ابو داؤد، امام خطابی فرماتے ہیں کہ

فيه دلالة على أن تعلم النساء الكتابة غير مكروه

”اس حدیث میں دلیل ہے کہ عورتوں کو لکھنا سکھانا پسندیدہ نہیں ہے۔“

④ علامہ محمد ناصر الدین البانی رحمۃ اللہ علیہ خواتین کے لکھنے کی مخالفت پر مبنی روایات کی عقلی تردید کرتے

ہوئے لکھتے ہیں:

”اگر اُس روایت میں ان کے لئے لکھنے کی ممانعت کو مان لیا جائے جن کو تعلیم سے فساد میں پڑنے کا اندیشہ ہے، جیسا کہ شوکانی کا موقف ہے تو پھر اس ممانعت کو عورتوں سے مخصوص کرنے کی کیا ضرورت ہے۔ کیونکہ فساد کا یہ خوف صرف عورتوں سے مخصوص نہیں بلکہ کتنے ہی مرد بھی ایسے ہیں جو لکھنے پڑھنے کی بنا پر اپنے دین اور اخلاق میں فساد کا شکار ہو گئے، کیا اس بنا پر ان کے لئے بھی لکھنا منع ہونا چاہئے۔ بلکہ پڑھنے کی صلاحیت بھی ممنوع ہونی چاہئے کیونکہ پڑھنا بھی لکھنے کے مثل ہی ہے، امکانی فساد میں۔“

حالانکہ درست بات یہ ہے کہ لکھنا پڑھنا اللہ تعالیٰ کی اپنے بندوں پر نعمتوں میں سے ہیں جیسا کہ اللہ تعالیٰ نے پہلی وحی اقرآ میں اس کو الذی علم بالقلم سے جتلیا یا ہے۔ یہ بھی من جملہ اُن انعامات کے ہے، جو اللہ نے اپنے بندوں پر احسان کئے ہیں، اور انسانوں سے چاہا ہے کہ وہ اس نعمت کو اللہ کی اطاعت میں استعمال کریں۔ اگر کوئی فرد اس کو ناپسندیدہ مقام پر استعمال کرتا ہے تو اس بنا پر اس کا نعمت ہونا ختم نہیں ہو جاتا جیسا کہ بصارت، سماعت، تکلم وغیرہ کی نعمتیں ہیں، ایسے ہی لکھنے پڑھنے کی نعمت ہے۔ والدین کے لئے جائز نہیں کہ اپنی بیٹیوں کی اخلاقی تربیت کے نام پر ان کو لکھنے پڑھنے سے محروم رکھیں۔ جس طرح یہی بات ان کے بیٹیوں کے حق میں بھی ضروری ہے اور اس سلسلے میں لڑکا لڑکی کے مابین فرق نہیں ہے۔

والأصل في ذلك أن كل ما يجب للذكور وجب للإناث، وما يجوز لهم

جاز لهن ولا فرق، كما يشير إلى ذلك قوله ﷺ «إنما النساء شقائق الرجال»، رواه الدارمي وغيره، فلا يجوز التفريق إلا بنص يدل عليه، وهو مفقود فيما نحن فيه، بل النص على خلافه، وعلى وفق الأصل، وهو هذا الحديث الصحيح، فتشبهت به ولا ترض به بديلاً، ولا تصنع إلى من قال:

ما للنساء وللكتابة  
والعمالة والخطابة

هذا لنا ولهن منا  
أن يبتن على جنابة!

فإن فيه هضماً لحق النساء وتحقيراً لهن، وهن كما عرفت شقائق الرجال "اس باب میں اصل یہ ہے کہ جو کچھ مردوں کے لیے واجب ہے، وہی عورتوں کے لیے بھی ضروری ہے۔ جو ان کے لیے جائز ہے، وہ ان کے لیے بھی جائز، اور دونوں کے مابین کوئی فرق نہیں جیسا کہ اس کی طرف نبی کریم ﷺ کا یہ فرمان رہنمائی کرتا ہے کہ عورتوں مردوں کے سگے بھائیوں کی مثل ہیں۔ اس فرمان کو دارمی وغیرہ نے روایت کیا ہے۔ سو دونوں صنفوں کے مابین روار کھا جانے والا کوئی بھی فرق شرعی دلیل کا محتاج رہتا ہے جو اس باب (یعنی تعلیم) میں مفقود ہے بلکہ فرمان نبی کی صراحت اس کے برعکس موجود ہے یعنی اصل کی تائید میں جو کہ مذکورہ بالا صحیح حدیث ہے۔ آپ کو اس پر ہی جم جانا چاہیے اور اس کے متبادل پر راضی نہیں ہونا چاہیے اور اس قول کی اتباع نہ کرنا چاہیے جو یوں کہتے ہیں کہ عورتوں کو لکھنے، خطابت کرنے اور ملازمتیں کرنے سے کیا مطلب۔ یہ تو ہم مردوں کے کام ہیں اور ان کا فرض ہماری طرف سے یہ ہے کہ وہ جنابت میں رات بسر کریں۔ اس موقف میں عورتوں کے حقوق کو ہضم کر کے، ان کی تحقیر کا رویہ اختیار کیا گیا ہے، حالانکہ آپ بخوبی جانتے ہیں کہ صحیح فرمان نبوی کی رو سے وہ مردوں کے مماثل ہیں۔"

